

**नेपाल मध्यस्थता परिषद् (नेप्का)**  
को  
**विधान, २०४८**  
(प्रथम संशोधन २०५५ सहित)

**प्रस्तावना:**

मध्यस्थताद्वारा निर्णय हुनुपर्ने विकास, निर्माण, औद्योगिक, व्यापारिक तथा अन्य प्रकृतिका राष्ट्रिय वा अन्तरराष्ट्रिय स्तरका विवादहरु टुडग्याउनको लागि सम्बन्धित क्षेत्रको सहयोग जुटाई छिटो-छरितो र कम खर्चमा मध्यस्थता लगाएतका अन्य वैकल्पिक उपायहरुको व्यवस्था मिलाउन र तत् सम्बन्धी काम-कारबाहीको संस्थागत विकास गर्नको लागि नेपाल मध्यस्थता परिषद् नामक संस्थाको स्थापना गरिएको छ।

**परिच्छेद १**

**प्रारम्भिक**

**१. संक्षिप्त नाम र प्रारम्भ:**

- (क) यस विधानको नाम “नेपाल मध्यस्थता परिषद्” रहेको छ।  
(ख) यो विधान परिषद् दर्ता भएको मितिदेखि प्रारम्भ हुनेछ।

**२. परिभाषा:**

विषय वा प्रसङ्गले अर्को अर्थ नलागेमा यस विधानमा:

- (क) “विधान” भन्नाले नेपाल मध्यस्थता परिषद् को विधान, २०४८ लाई जनाउनेछ।  
(ख) “नियम” भन्नाले यस विधान अन्तर्गत बनेको तथा समय-समयमा बन्ने परिषद् का नियमलाई जनाउनेछ।  
(ग) “सदस्य” भन्नाले यस परिषद् का संस्थागत सदस्य समेतलाई जनाउनेछ।  
(घ) “परिषद्” भन्नाले नेपाल मध्यस्थता परिषद् लाई जनाउनेछ। जसलाई अङ्गेजीमा “Nepal Council of Arbitration” छोटकरीमा NEPCA भनिनेछ।  
(ङ) “कार्यसमिति” भन्नाले परिषद् को कार्यसमितिलाई जनाउनेछ।  
(च) “केन्द्रिय कार्यालय” भन्नाले परिषद् को मूल कार्यालयलाई जनाउनेछ।  
(छ) “शाखा” भन्नाले केन्द्रिय कार्यालय अन्तर्गतका विभिन्न स्थानमा गठित शाखा, प्रशाखा कार्यालय समेतलाई जनाउने छ।  
(ज) “साधारणसभा” भन्नाले संस्थाको साधारणसभालाई जनाउनेछ।  
(झ) “तोकिएको” वा “तोकिए बमोजिम” भन्नाले यो विधान वा विधान अन्तर्गत रही बन्ने नियमावली वा विनियमद्वारा तोकिएका कुरालाई जनाउनेछ।  
(ञ) स्थानीय अधिकारी भन्नाले प्र. जि. अ. लाई सम्भनु पर्ने छ।

**३. परिषद् को छाप र स्थापना:**

- (क) यो विधान लागु भएपछि नेपाल मध्यस्थता परिषद् नाम भएको संस्थाको स्थापना हुनेछ।  
(ख) यो परिषद् एक अविछिन्न उत्तराधिकारवाला स्वशासित संस्था हुनेछ तथा यसले व्यक्ति सरह चल-अचल सम्पति प्राप्त गर्ने, उपभोग र बेच-विखन गर्ने, परिषद् को हितको लागि आवश्यक परेमा चल-अचल सम्पति धितो, बच्यक दिने वा अन्य प्रयोगमा ल्याउने, तालिस उजुर गर्ने र अन्य काम-कर्तव्य र अधिकारको प्रयोग गर्न सक्नेछ।  
(ग) परिषद् को आफै छाप र साझेकोतिक चिन्ह (Emblem) हुनेछ।  
(घ) यो परिषद् मुनाफा रहित उद्देश्यले स्थापना गरिएको छ।

४. परिषदको कार्यालयको ठेगाना:

यस परिषद्को केन्द्रीय कार्यालय काठमाण्डौमा रहनेछ र यसका शाखाहरु कार्यसमितिले निर्णय गरे अनुरूपका स्थानहरुमा राखिने छन्। स्थानिय अधिकारीको स्वीकृति लिएर मात्र खोल्न सकिने छ।

**परिच्छेद २**

५. परिषदको उद्देश्य:

(क) मूल-उद्देश्य: प्रचलित ऐन कानून तथा श्री ५ को सरकारको नीति निर्देशनमा रही संस्थाको निम्न उद्देश्यहरु हुनेछन्:

- (१) नेपालमा मध्यस्थता लगायत विवाद समाधानका अन्य वैकल्पिक उपाय सम्बन्धी काम-कारबाहीको प्रवर्तन, प्रवर्धन, सम्बर्धन तथा संस्थागत विकास गर्नु,
- (२) मध्यस्थता सम्बन्धी प्रचलित कानून तथा नियमहरुको अध्ययन, विश्लेषण तथा अनुसन्धान गरी समयानुकूल संशोधन परिवर्तन तथा विकास गर्न सम्बन्धित निकायलाई आवश्यक सुझाव पेस गर्नु र यसको लागि उपयुक्त जनमत तयार गर्नु।
- (३) यस परिषद्को सहयोगमा मध्यस्थता तथा अन्य वैकल्पिक उपायद्वारा निर्णय गर्नुपर्ने राष्ट्रिय तथा अन्तरराष्ट्रिय प्रकृतिका नेपाली भूमिभित्रका विवाद सुलभाउनकालागि आवश्यक पर्ने सबै प्रकारका सेवा, सुविधा र साधनहरुको व्यवस्था गर्नु र जुटाउनु।
- (४) विभिन्न विषय र प्रकृतिका विवादहरुको मध्यस्थताको लागि विभिन्न पेशा तथा व्यवसायमा संलग्न व्यक्ति तथा संस्थाहरुसंग सम्पर्क कायम गर्नु र उपयुक्त मध्यस्थहरुको सूची तयार गर्नु।
- (५) मध्यस्थको आचारसंहिता (Code of Conduct) तयार गर्नु र सो को कार्यान्वयनको लागि उपयुक्त वातावरण सृजना गर्नु।

(ख) पूरक उद्देश्य

परिषद्को उद्देश्यप्रतिको लागि मुख्यतः निम्न कार्यहरु गरिनेछन्

- (१) सबै किसिमका विवादहरुको मध्यस्थता तथा अन्य वैकल्पिक उपायद्वारा समाधान गराउनको लागि चाहिने दक्ष नेपाली जनशक्तिको विकासको लागि आवश्यक तालिम, प्रशिक्षण, गोष्ठी, कार्यशाला तथा प्रवचन कार्यक्रमको आयोजना गर्ने।
- (२) मध्यस्थता तथा अन्य वैकल्पिक उपाय सम्बन्धी पुस्तक, पत्रिका, राष्ट्रिय, अन्तरराष्ट्रिय तथा क्षेत्रीय संस्थाको नियम तथा विनियमहरुको संकलन गरी एक सुसज्जित पुस्तकालय खडा गर्ने।
- (३) समान उद्देश्य भएका अन्य राष्ट्रिय अन्तरराष्ट्रिय तथा क्षेत्रीय संघ-संस्थाहरुको सदस्यता प्राप्त गर्ने तथा आफ्नो सदस्यता प्रदान गर्ने र यी संघ-संस्थाहरुसंग सम्पर्क कायम गर्ने, समझदारी बढाउने, सहयोग जुटाउने, अनुभव तथा विचारको आदान-प्रदान गर्ने।
- (४) परिषद्को उत्थानका लागि चल-अचल सम्पति हासिल गर्ने, आर्जन गर्ने, प्राप्त गर्ने, भोग गर्ने र हक छाडिने।
- (५) परिषद्को प्रयोजनको लागि घर-जग्गा बहालमा लिनेदिने।
- (६) उद्योग, व्यापार तथा अन्य व्यवसायिक क्षेत्रका द्विपक्षीय वा बहुपक्षीय करार अथवा सम्झौताहरु बाट उत्पन्न हुने र हुनसक्ने विवादहरुको निरुपण मध्यस्थता तथा विवाद समाधानका अन्य वैकल्पिक उपायद्वारा गर्ने प्रावधानको विकास र प्रबर्द्धनतिर अभिप्रेरित गराउने।

## परिच्छेद ३

### सदस्यता

#### ६. सदस्यताको किसिमः

- (क) मध्यस्थता सम्बन्धी काम-कारबाहीमा प्रत्यक्ष वा परोक्ष रूपमा संलग्न कुनै संस्था, व्यक्ति, निकाय कानूनव्यवसायी, ईन्जिनियर, कानूनविद्, न्यायाधीश, निर्माण व्यवसायी आदि संस्थाको सदस्य हुन योग्य हुनेछन् ।
- (ख) सदस्यताको किसिम - परिषद्मा निम्नबमोजिम तीन प्रकारका सदस्यहरु हुनेछन्
- (१) व्यक्तिगत
- क. आजिवन सदस्य  
ख. साधारण सदस्य  
ग. मानार्थ सदस्य
- (२) संस्थागत सदस्य
- क. साधारण सदस्य  
ख. स्थायी सदस्य
- (ग) मध्यस्थता सम्बन्धी कार्यमा प्रत्यक्ष वा परोक्ष रूपमा सम्बन्धित भई ख्याति प्राप्त गरेका व्यक्तिलाई परिषद्को प्रमुख संरक्षकको रूपमा कार्यसमितिले सादर आमन्त्रण गर्न सक्नेछ ।

#### ७. सदस्यको योग्यता:

- (क) विशेष अध्यन तथा अनुभवको आधारमा मध्यस्थता सम्बन्धी काम-कारबाहीमा उल्लेखनीय योगदान पुऱ्याएको कुनै व्यक्तिलाई कार्यसमितिले मानार्थ सदस्यता प्रदान गर्न सक्नेछ ।
- (ख) स्नातक भएको र मध्यस्थता सम्बन्धी कार्यमा संलग्न व्यक्ति संस्थाको व्यक्तिगत सदस्यताका लागि योग्य हुनेछ ।
- (ग) उपदफा (ख) अनुसार योग्य भएका ४० वर्ष उमेर पुरेका व्यक्तिहरु आजिवन सदस्य हुन सक्नेछन् ।
- (घ) मध्यस्थता सम्बन्धी काम-कारबाहीमा प्रत्यक्ष वा अप्रत्यक्ष रूपमा सम्बद्ध तथा प्रचलित कानून अनुसार स्थापित कुनै पनि संस्था, संस्थागत सदस्यताकोलागि योग्य हुन सक्नेछ ।

#### ८. सदस्यता-शुल्कः<sup>\*</sup>

- (क) संस्थागत सदस्यकोलागि प्रवेशशुल्क रु. ३०००/- र वार्षिक सदस्यताशुल्क रु. १५००/- लाग्नेछ ।
- ख.१. संस्थागत स्थायी सदस्यको प्रवेश शुल्क रु. ३०००/- र स्थायी शुल्क रु. २०००/- हुनेछ ।
- (ख) व्यक्तिगत साधारण सदस्यलाई प्रवेश-शुल्क रु. २०००/- र वार्षिक शुल्क रु. ६००/- लाग्ने छ ।
- ख.१. आजिवन सदस्यता शुल्क निम्न बमोजिम लाग्ने छ ।
- ख.१.१. प्रवेश शुल्क रु. २०००/-
- ख.१.२. ६५ वर्ष र सो भन्दा माथिका व्यक्तिहरुबाट रु. २,२००/-
- ख.१.३. ६० देखी ६५ वर्ष सम्मका व्यक्तिहरुबाट रु. ३,२००/-
- ख.१.४. ५५ देखी ६० वर्ष सम्मका व्यक्तिहरुबाट रु. ४,६००/-

\* कार्य समितिको ९२ औं बैठकको निर्णय अनुसार संशोधित

- ख.१.५. ५० देखी ५५ वर्ष सम्मका व्यक्तिहरुवाट रु. ६,८००/-
- ख.१.६. ४५ देखी ५० वर्ष सम्मका व्यक्तिहरुवाट रु. ९,०००/-
- ख.१.७. ४० देखी ४५ वर्ष सम्मका व्यक्तिहरुवाट रु. ११,२००/-
- (ग) कार्यसमितिले आवश्यकता अनुसार सदस्यता-शुल्क थपघट गर्न सक्नेछ ।
- (घ) वार्षिक सदस्यता-शुल्क एक वर्षको आषाढ मसान्तसम्ममा बुझाइसक्नु पर्नेछ । आश्वन मसान्तसम्म बुझाउन ल्याउने सदस्यले १०/- थप शुल्क र अरु थप ३ महिनाभित्र बुझाउने सदस्यले २५/- थप शुल्क सहित वार्षिक शुल्क बुझाउन ल्याएको खण्डमा सदस्यता नवीकरण गरिनेछ ।

#### ९. सदस्यता प्रदान गर्ने कार्यविधि:

परिषद्को कुनै दुई सदस्यले सिफारिश गरेको व्यक्ति वा संस्थालाई कार्यसमितिले विधान अनुरूप सदस्यता प्रदान गर्न सक्नेछ ।

#### १०. सदस्यताको समाप्ति र निलम्बनः

- (क) परिषद्को सदस्यता निम्न अवस्थामा समाप्त हुनेछः-
१. कार्यसमितिसमक्ष दिएको लिखित राजिनामा स्वीकृत भएमा ।
  २. सदस्यको देहान्त भएमा ।
  ३. संस्थागत सदस्यको विघटन वा विलयन भएमा ।
- (ख) दफा ८ को उपदफा (घ) उल्लेखित समय सम्म सदस्यता शुल्क नबुझाएको सदस्यको सदस्यता स्वतः समाप्त हुनेछ । त्यस्ता सदस्यले पुनः सदस्यता प्राप्त गर्नु परेमा पुनः प्रवेश-शुल्क बुझाउनु पर्नेछ ।
- (ग) परिषद्को हितविपरित कुनै कार्य गरेमा कार्यसमितिले त्यस्ता सदस्यको सदस्यता निश्चित अवधिको लागि निलम्बन गर्न सक्नेछ, तर त्यसको निर्णय संस्थाको साधारणसभावाट अनुमोदन हुनु पर्नेछ ।

### परिच्छेद ४

#### साधारणसभा तथा कार्यसमिति

##### ११. साधारणसभाको गठन

परिषद्का सबै प्रकारका सदस्यहरु समावेस भएको साधारणसभा हुनेछ ।

##### १२. साधारणसभा

- (क) परिषद्को वार्षिक साधारणसभा प्रत्येक आर्थिक वर्ष समाप्त भएको ३ महिनाभित्र हुनेछ ।
- (ख) वार्षिक साधारणसभाको सूचना हरेक सदस्यलाई कम्तीमा २१ दिन अगाडि दिइनु पर्नेछ । सूचनामा सभा हुने स्थान, मिति र समय तथा छल(ल)को विषय समेत खोलिएको हुनु पर्नेछ ।
- (ग) कार्यसमितिले आवश्यक ठानेमा कुनै पनि समयमा विशेष साधारणसभा बोलाउन सक्ने छ ।
- (घ) परिषद्को कूल सदस्य संख्याको २५ प्रतिशत सदस्यले सभापतिसमक्ष लिखित निवेदन पेश गरी विशेष साधारणसभा बोलाउन अनुरोध गरेमा सभापतिले उक्त अनुरोध प्राप्त गरेको मितिले १५ दिनभित्र विशेष साधारणसभा बोलाउने छ ।
- (ङ) विशेष साधारणसभामा तोकिएको विषय बाहेक अन्य विषयमा अध्यक्षको पूर्वस्वीकृति नलिई छलफल गर्न सकिने छैन ।

(च) साधारण सभा अथवा विशेष साधारण सभाको लागि संपुर्ण सदस्य संख्याको २५ प्रतिशत सदस्य उपस्थित भएमा गणपुरक संख्या पुरा भएको मानिने छ ।

(छ) यसरी (च) बमोजिमको गणपुरक संख्या नपुगी बैठक हुन नसकेमा सात दिनको पुर्व सूचना दिई पुनः बैठक बोलाइने छ र त्यस्तोमा संपुर्ण सदस्य संख्याको १० प्रतिशत सदस्य उपस्थित भएमा गणपुरक संख्या पुरा भएको मानिने छ ।

**१३. साधारणसभाको काम, कर्तव्य र अधिकार:**

साधारणसभाको काम, कर्तव्य र अधिकार देहायबमोजिम हुनेछः

(क) विगतको कार्य प्रतिवेदन प्रस्तुत गर्ने, छलफल गर्ने, आयव्यय विवरणमाथि छलफल गर्ने ।

(ख) कार्यसमितिका सदस्यहरूको निर्वाचन गर्ने ।

(ग) परिषद्को नीति-निर्धारण गर्ने ।

(घ) कार्यसमितिलाई निर्देशन दिने ।

(ङ) आगामी वर्षका लागि परिषद्को कार्यक्रम निर्धारण गर्ने ।

(च) परिषद्को वार्षिक आम्दानी खर्चको अनुमानित बजेट पारित गर्ने ।

(छ) आगामी आर्थिक वर्षका लागि लेखापरीक्षक नियुक्त गर्ने ।

(ज) विधानको संशोधन गर्ने ।

(झ) तोकिए बमोजिमका अन्य कार्यहरू गर्ने ।

**१४. कार्यसमितिको गठन:**

(क) परिषद्का सदस्यहरूले आफू मध्येवाट निर्वाचित १० (दश) सदस्य र परिषद्का तत्काल पूर्व सभापति १ (एक) समेत ११ सदस्य रहेको कार्यसमितिको गठन हुने छ । कार्यसमितिले आफू मध्येवाट सभापति, उप-सभापति, सचिव तथा कोषाध्यक्षको निर्वाचन गर्नेछ ।

(ख) कार्यसमितिको कार्यकाल साधारणतया ३ वर्षको हुनेछ ।

(ग) कार्यसमितिको सदस्यता निम्न- लिखित अवस्थामा समाप्त हुनेछः

(१) लिखित राजिनामा दिएमा ।

(२) साधारणसभाले अविश्वासको प्रस्ताव पारित गरेमा ।

(३) मनासिब माफिकको सूचना नदिई कार्यसमितिको बैठकमा लगातार तीन पटक अनुपस्थित भएमा ।

तर यस उपदफाको प्रयोजनको लागि सम्बन्धित सदस्यलाई स्पष्टिकरण दिने मौकाबाट बंचित गरिने छैन ।

(४) परिषद्को सदस्य नरहेमा

**१५. कार्यसमितिको बैठक**

(क) सभापतिको सल्लाहबाट सचिवले सूचित गरेको स्थान र समयमा कार्यसमितिको बैठक बस्नेछ ।

(ख) कार्यसमितिको बैठक प्रत्येक आर्थिक वर्षमा कम्तीमा दुई पटक बस्ने छ ।

(ग) कार्यसमितिको गणपुरक संख्या पाँच हुनेछ ।

(घ) कार्यसमितिका निर्णयहरू अभिलिखित हुनेछन् ।

**१६. कार्यसमितिको काम, कर्तव्य र अधिकार:**

कार्यसमितिको निम्नलिखित काम, कर्तव्य र अधिकार हुनेछः-

- (क) साधारणसभाको निति-निर्देशन तथा निर्णय कार्यान्वयन गर्ने ।
- (ख) निर्वाचन अधिकृत नियुक्त गर्ने ।
- (ग) कार्यसमितिको कुनै सदस्यको स्थान बीचमा रिक्त हुन आएमा साधारणसभा नभए सम्मको लागि परिषद्को सदस्य मध्येबाट सदस्य मनोनित गर्ने ।
- (घ) परिषद्को उद्देश्य कार्यान्वित गर्ने गराउने ।
- (ङ) परिषद्को उद्देश्य परिपूर्तिको लागि कार्यक्रम निश्चित गर्ने र उपयुक्त काम सम्पादन गर्ने ।
- (च) परिषद्को बजेट तयार गरि साधारण सभामा पेश गर्ने ।
- (छ) परिषद्को लागि आवश्यक पदाधिकारी तथा कर्मचारीहरु नियुक्त गर्ने वा निजहरूलाई बर्खास्त गर्ने, तथा उनीहरूको शर्त एवं सेवा तथा पारिश्रमिक तोक्ने ।
- (ज) आफ्नो अधिकार र कर्तव्य मध्ये केही वा सबै अधिकार र कर्तव्य परिषद्को शाखा वा कुनै कर्मचारीलाई सुम्पने ।
- (झ) विभिन्न विषय र प्रकृतिका विवादहरूको मध्यस्थिताको लागि अनुभवी व्यक्तिहरूको घानल तयार गर्ने, र
- (ञ) परिषद्को उद्देश्य अनुरूप गर्नुपर्ने कार्य सम्पादन गर्न आवश्यक पर्ने नियम-विनियमहरु तर्जुमा तथा कार्यान्वयन गर्ने गराउने ।

**परिच्छेद- ५**

**पदाधिकारीको काम, कर्तव्य र अधिकार**

**१७. सभापतिको काम, कर्तव्य र अधिकार:**

- (क) कार्यसमितिको बैठक बोलाउने, परिषद्को तर्फबाट आवश्यक लेखापढी गर्ने ।
- (ख) परिषद्को प्रमुख भई नेतृत्वको जिम्मेवारी लिने ।
- (ग) साधारण सभाद्वारा गरिएका निर्णयहरु कार्यान्वयन गर्ने गराउने ।
- (घ) साधारणसभा वा कार्यसमितिको बैठकमा सभापतित्व गर्ने र उक्त बैठक र सभामा मतदान हुँदा मत वरावर भएमा निर्णायिक मत दिने ।
- (ङ) परिषद्को हित सम्बन्धी आवश्यक अन्य कार्य गर्ने ।

**उप-सभापतिको काम, कर्तव्य र अधिकार**

- (क) सभापतिको कार्यमा सधाउ पुऱ्याउने वा निजले लिखित रूपमा प्रत्यायोजित गरे बमोजिम कार्य गर्ने ।
- (ख) सभापतिको अनुपस्थितिमा निजको सबै कर्तव्य र अधिकार पालन तथा प्रयोग गर्ने ।
- (ग) परिषद्को कार्य प्रगतिको लेखाजोखा गरी सभापतिलाई अवगत गराउने ।

**सचिवको काम, कर्तव्य र अधिकार**

- (क) कार्यसमितिबाट पारित निर्णयहरूको अभिलेख राख्ने, राख्न लगाउने र सो कार्यान्वयन गर्ने ।
- (ख) परिषद्को दैनिक कार्य सन्चालनको जिम्मेवारी लिने र कर्मचारी प्रशासनको रेखदेख तथा नियन्त्रण गर्ने ।
- (ग) विधान तथा नियमावलीमा व्यवस्था गरे अनुसारको अन्य काम गर्ने गराउने ।

- (घ) विभिन्न शाखा कार्यालयहरुका बीचमा समन्वय कायम गर्ने ।
- (ङ) कार्यसमितिले दिएको निर्देशन वा सभापतिको परामर्शबमोजिम परिषद्को भलाइ हुने अन्य सबै कार्य गर्ने ।

कोषाध्यक्षको काम, कर्तव्य र अधिकार

- (क) वार्षिक सधारण सभा र कार्यसमितिको बैठकमा आय-व्ययको प्रतिवेदन प्रस्तुत गर्ने ।
- (ख) परिषद्को कोषको संकलन गर्ने, आय-व्ययको हिसाव राख्ने वा राख्न लगाउने ।
- (ग) परिषद्को वार्षिक बजेट तयार गर्ने र गर्न लगाउने र कार्यसमिति मार्फत वार्षिक साधारणसभामा पेश गर्ने ।
- (घ) तोकिएको काम, कर्तव्य गर्ने, गराउने ।

परिच्छेद ६

आर्थिक व्यवस्था

१८. आर्थिक श्रोतः

- (क) परिषद्को एउटा आफ्नो छुट्टै कोष रहनेछ ।
- (ख) परिषद्को कोषमा देहायबमोजिमको रकमहरु रहनेछन्-
१. सदस्यहरुको शदस्यता शुल्क,
  २. परिषद्लाई श्री ५ को सरकार, तथा कुनै राष्ट्रिय अन्तरराष्ट्रिय तथा क्षेत्रीय संस्था, निकाय आदिबाट प्राप्त भएको अनुदान वा सहायता,
  ३. परिषद्को चल-अचल सम्पत्तिबाट प्राप्त रकम,
  ४. अन्य रकम ।

१९. चल-अचल सम्पत्तिको विवरणः

- (क) परिषद्को चल-अचल सम्पत्तिको अभिलेख दुरुस्त राखिनेछ ।
- (ख) परिषद्को तर्फबाट खर्च गरिंदा तोकिए बमोजिम गरिनेछ । यसरी नतोकिएसम्म कार्य समितिले निर्धारण गरेबमोजिम हुनेछ ।

२०. कोषको संचालनः

- (क) परिषद्को नाममा विभिन्न बैंकहरुमा खोलिने खाताहरु कोषाध्यक्ष र सभापति, सचिव वा कार्यसमितिले निर्णय गरेको अन्य व्यक्तिको हस्ताक्षरबाट सञ्चालन गरिनेछ ।
- (ख) परिषद्को आर्थिक वर्ष प्रत्येक वर्षको श्रावण सङ्क्रान्तिदेखि प्रारम्भ भई आषाढ मसान्तमा समाप्त हुनेछ ।

२१. लेखा परीक्षण

- (क) साधारणसभाले मुकरर गरेको श्री ५ को सरकारबाट मान्यता प्राप्त लेखा परीक्षकद्वारा हरेक वर्ष भएका परिषद्को आम्दानी खर्च, चल-अचल मौज्दात समेत लेखा परीक्षण गराइने छ ।
- (ख) परिषद्को लेखापरीक्षणको प्रतिवेदन प्रत्येक वर्ष स्थानीय अधिकारीसमक्ष पेश गरिने छ ।
- (ग) परिषद्को आय-व्ययको हिसाव कोषाध्यक्षको रेखदेखमा दुरुस्त राखिनेछ ।
- (घ) आय-व्ययको प्रतिवेदन कोषाध्यक्ष-मार्फत वार्षिक सधारण-सभामा प्रस्तुत गरिने छ ।

## परिच्छद-७

### विविध

२२. निर्वाचन सम्बन्धी व्यवस्था:

कार्यसमितिको निर्वाचनको लागि कार्यसमितिले निर्वाचन अधिकृत नियुक्त गर्नेछ । निर्वाचन सम्बन्धी कार्यविधि तोकिएबमोजिम हुनेछ र सो नभएसम्म निर्वाचन अधिकृतले निर्धारण गरेबमोजिम हुनेछ ।

२३. उम्मेदवार हुने योग्यता:

परिषद्को संस्थागत सदस्यको प्रतिनिधित्व गर्ने व्यक्ति वा व्यक्तिगत साधारण सदस्य वा आजिवन सदस्य कार्यसमितिको निर्वाचनमा भाग लिन र उम्मेदवार हुन योग्य हुनेछन् ।

२३.क. पर्यवेक्षक आमन्त्रण गर्न सकिने:

कार्यकारी समितिले निर्णय गरे अनुसार मध्यस्थता संग संवन्धित व्यक्ति अथवा सरकारी वा गैर सरकारी नियकायलाई कार्यकारी समितिको वैठकमा वा साधारण सभामा पर्यवेक्षकको रूपमा आमन्त्रण गर्न सकिने छ ।

२४. अविश्वासको प्रस्ताव:

(क) परिषद्को कार्यसमितिका सदस्यलाई साधारणसभामा उपस्थित सदस्यहरुको दुई तिहाई बहुमतले अविश्वासको प्रस्ताव पारित गरी कार्यसमितिको सदस्यबाट हटाउन सकिनेछ ।

(ख) विशेष साधारणसभाबाट मात्र अविश्वासको प्रस्ताव उपर छलफल हुन सक्नेछ । यस धारा अन्तर्गत अविश्वासको प्रस्ताव त्याउनका लागि परिषद्को जम्मा सदस्य संख्याको कम्तीमा १० प्रतिशत साधारण सदस्यको लिखित निवेदन वा कार्यसमितिको निर्णय आवश्यक हुनेछ ।

२५. विधान संशोधन:

यो विधान संशोधन गर्न आवश्यकता पर्ने भएमा कार्य समितिले वा परिषद्का सम्पूर्ण सदस्यहरु मध्ये कमितमा २५ प्रतिशत सदस्यले सो कुराको प्रस्ताव कार्यसमिति मार्फत साधारणसभामा पेश गर्न सक्ने छन् । त्यसरी पेश भएको प्रस्ताव साधारणसभामा उपस्थित भई मतदान गर्ने सदस्यहरुको दुई तिहाई बहुमतले पारित हुनेछ । स्थानीय अधिकारीको स्वीकृति लिएर मात्र विधान संशोधन गरिने छ ।

२६. नियम र विनियम बनाउने अधिकार:

कार्यसमितिले संस्था दर्ता ऐन २०३४ सो ऐन अन्तर्गतको नियम र यस विधानका अधिनमा रही परिषद्को उद्देश्य परिपूर्ति गर्ने र आन्तरिक कार्यविधि व्यवस्थित गर्ने आवश्यक नियम, विनियम तथा कार्य निर्देशिका बनाउन सक्नेछ ।

२७. परिषद्को विघटन:

संस्थाको विधान बमोजिम कार्य सञ्चालन गर्न नसकी वा अन्य कुनै कारणवस परिषद् विघटन भएमा परिषद्को सम्पूर्ण जायजेथा श्री ५ को सरकारको जिम्मामा सर्नेछ ।

२८. विशेष व्यवस्था:

क) कार्यसमितिले आफ्नो अधिकार मध्ये केही अधिकार कार्यसमितिकै कुनै पदाधिकारी, सदस्य वा अन्य कुनै व्यक्तिलाई प्रत्यायोजित गर्न सक्नेछ । त्यसरी प्रत्यायोजित अधिकार प्राप्त गरी काम गर्ने व्यक्तिको सेवाको शर्त र पद कार्यसमितिले तोकेबमोजिम हुनेछ ।

ख) कार्यसमितिले परिषद्को उद्देश्य पूर्तिको लागि सदस्यहरु मध्येबाट विभिन्न समिति तथा उप समितिहरु गठन गर्न सक्नेछ ।

ग) परिषद् दर्ता हुँदाका वखत कायम रहेको कार्यसमिति यसै विधान अनुसार गठन भएको मानिनेछ  
र सो समितिको कार्यकाल प्रथम वार्षिक साधारणसभा नभए सम्म कायम रहनेछ ।

घ) परिषद् दर्ता भएको मितिले एक वर्ष भित्र परिषद्को प्रथम वार्षिक साधारणसभा गरिनेछ ।

२९. सचिवालय (Secretariat):

सचिवालयको व्यवस्था र त्यसमा कामगर्ने कर्मचारीको नियुक्ति तथा सेवा शर्त सम्बन्धी व्यवस्था  
कार्यसमितिले निर्धारण गर्नेछ ।

३०. व्याख्या:

यस विधानको व्याख्या कार्यसमितिले गरेवमोजिम हुनेछ ।

३१. बचाउः

यस विधानमा लेखिएका कुरामा यसै विधानबमोजिम र सो बाहेकका कुराका हकमा प्रचलित कानून  
बमोजिम हुनेछ ।

३२. यसको क्षेत्र संस्था दर्ता ऐन २०३४ अनुसार हुनेछ ।